



FIL-PRIM'AWLA TAL-QORTI ĊIVILI

(Sede Kostituzzjonali)

IMĦALLEF

ONOR. JOSEPH R. MICALLEF LL.D.

ILLUM, it-Tlieta, 19 ta' April, 2016

Kawża Numru 6 (Kost.)

Rik. Nru. 13/16JRM

Stephen **PIROTTA**

vs

L-AVUKAT ĠENERALI u l-Kummissarju tal-Pulizija

Il-Qorti:

Dan huwa provvediment għall-finijiet tal-artikolu 46(2) tal-Kostituzzjoni u tal-artikolu 4(2) tal-Kapitolu 319 tal-Liġijiet ta' Malta, wara talba li r-rikorrent ressaq b'rikors tiegħu tad-19 ta' Frar, 2016¹, li fih u għar-raġunijiet minnu hemm imsemmija, huwa talab li din il-Qorti tordna li, sakemm iddum tinstema' din il-kawża li huwa fetaħ dwar il-ment ta' ksur tal-jedd fundamentali għal smiġħ xieraq, huwa jinħeles mill-ħabs;

¹ Paġġ. 13 – 4 tal-proċess

Illi l-intimati wiegħbu għal din it-talba fl-1 ta' Marzu, 2016², permezz ta' tvegħba li biha u għar-raġunijiet hemm imsemmija, oġġezzjonaw għat-talba tar-rikorrent;

Ikkunsidrat:

Illi din tar-rikorrent hija talba biex din il-Qorti tagħti provvediment provviżorju sakemm tkun qiegħda tinstema' din il-kawża li huwa fetaħ fit-2 ta' Frar, 2016, biex jilmenta minn ksur tal-jedd tiegħu għal smiġh xieraq fi proċeduri meħuda kontrib f'Ġuri quddiem il-Qorti Kriminali u li fihom kien instab ħati b'sentenza tal-24 ta' Frar, 2010, u liema sentenza kienet konfirmata b'sentenza mogħtija fid-29 ta' Ottubru, 2015, mill-Qorti tal-Appell Kriminali;

Illi bis-saħħa tal-isemmija sentenzi, ir-rikorrent qiegħed jiskonta żmien ta' prigunerija;

Illi fir-rikors tiegħu jidher li r-rikorrent qiegħed jitlob l-iskarċerazzjoni tiegħu mill-ħabs fuq il-bażi tal-ilment tiegħu tal-ksur tal-jedd ta' smiġh xieraq;

Illi l-intimati jishqu li t-talba ma jmisshix tintlaqa' u li ma hemmx iċ-ċirkostanzi li fihom din il-Qorti għandha tagħti l-ordni provviżorju għall-ħelsien tar-rikorrent;

Illi s-setgħat mogħtijin mil-liġi lil din il-Qorti f'kawzi ta' għamla Kostituzzjonali mhumieq imfissrin b'mod eżawrjenti f'xi dispożizzjoni partikolari, u r-rimedji li hija tista' tintalab tagħti huma mħolljin fid-diskrezzjoni tagħha fl-aħjar interess tal-ġustizzja u biex tagħmel haqq fejn meħtieġ;

Illi hija għandha s-setgħa tirregola l-proċedura tagħha u li tagħti dawk il-provvedimenti, kemm definittivi u kif ukoll interlokutorji, li tinqala' l-ħtieġa tagħhom waqt kull smiġh, sabiex jiggarrantixxu li t-trattazzjoni tal-kwestjoni li tkun tressqet quddiemha bl-ebda mod ma tkun sugġetta għal pressjonijiet indebiti jew ħsara irriversibbli għal xi waħda mill-partijiet³;

Illi l-miżuri provviżorji huma maħsuba biex iżommu milli ssir ħsara li ma tissewwieq lil vittma ta' ksur ta' jedd fundamentali b'tali mod li ma jsir

² Paġġ. 17 – 9 tal-proċess

³ Ara provvediment P.A. (Kost.) AJM 5.10.1999 fil-kawża fl-ismijiet *Joseph Gauči et vs Avukat Ġenerali et*

xejn li jista' jxejjen jew inaqqas mill-awtorita' u l-effikaċja tas-sentenza li tingħata dwar l-istess ilment⁴. F'dan ir-rigward, biex jista' jingħata rimedju provviżorju, jeħtieġ li min jitolbu juri li hemm każ *prima facie* ta' ksur ta' jedd fundamentali u li n-nuqqas tal-għoti tal-miżura provviżorja sejra għib ħsara li ma titreġġax lura fil-każ tiegħu⁵. Għalhekk, mhuwiex biżżejjed li wieħed joqgħod biss fuq xi sitwazzjoni ipotetika jew li mhix ċerta li ssejtn. Minħabba f'hekk, l-għoti ta' provvediment provviżorju f'kawża ta' allegat ksur ta' jedd fundamentali jitolb li jintwerew ċirkostanzi eċċezzjonali li jagħmluh meħtieġ⁶;

Illi huwa stabbilit ukoll li biex jinħalqu ċ-ċirkostanzi ħalli jingħata rimedju provviżorju, jeħtieġ jintwera wkoll minn min jitolbu li hemm ħsara imminenti li titlob it-teħid ta' provvediment b'hal dak⁷

Illi għalkemm huwa minnu, kif jallegaw l-intimati, li l-għoti tal-provvediment provviżorju quddiem il-Qorti ta' Strasburgu taħt ir-regolament 39 tar-Regoli tal-Proċedura ta' dik il-Qorti jkun bosta drabi marbut ma' ksur ta' jedd taħt l-artikolu 2 jew l-artikolu 3 tal-Konvenzjoni⁸, ma hemm l-ebda dispożizzjoni li tillimita l-għoti ta' provvediment b'hal dak biss għall-imsemmija żewġ artikoli. Kemm hu hekk, kien hemm każijiet fejn l-għoti ta' provvediment ingħata wkoll waqt proċeduri li kienu jirrigwardaw ukoll ilment ta' ksur tal-artikolu 6 tal-istess Konvenzjoni⁹;

Illi r-rimedju li r-rikorrent qiegħed jitolb f'dan il-każ mhuwiex it-twaqqif tas-smiġħ tal-kawża, iżda l-ħelsien tiegħu miż-żamma f'detenzjoni tal-piena li qiegħed jiskonta bis-saħħa tas-sentenza tal-Qorti tal-Appell Kriminali li, min-naħa tagħha, ikkonfermat sentenza tal-Qorti Kriminali wara l-guri li għadda;

Illi l-Qorti tqis li, ladarba hemm sentenza li saret għudikat, din għandha l-effett li tistabilixxi fatt aċċertat għaliex ir-regola f'kull ordinament li jissejjes fuq is-saltna tad-dritt hi li sentenza "*pro veritate habetur*". Tqis ukoll li sentenza tista' titwaqqa' biss b'sentenza oħra u mhux b'allegazzjoni dwar is-siwi tagħha, u sakemm ma tingħatax sentenza b'hal dik, is-sentenza tibqa' tgħodd;

Illi r-rikorrent ma ta lil din il-Qorti l-ebda raġuni minn dawk imsemmija hawn fuq għalfejn il-miżura minnu mitluba għandha tintlaqa' f'dan l-

⁴ Q.E.D.B. 6.2.2003 fil-kawża fl-ismijiet *Mamatkulov et vs Turkija* (Applik. Nru. 46837/99) § 110

⁵ Van Dijk, van Hoof, van Rijn, Zwaak *Theory & Practice of the European Convention on Human Rights* (4th Edit, 2006) § 2.2.8.3, p. 113

⁶ Deg P.A. (Kost.) AE 16.4.2014 fil-kawża fl-ismijiet *Daniel Alexander Holmes vs Avukat Ġenerali et*

⁷ Kost. 25.9.2014 fil-kawża fl-ismijiet *Federation of Estate Agents vs Direttur Ġenerali (Kompetizzjoni) et*

⁸ Ara K Reid *A Practitioner's Guide to the European Convention on Human Rights* (3rd Edit, 2007) § I.021, p. 20

⁹ Ara Ordni *Interim* Q.E.D.B. 30.11.1999 fil-kawża *Ocalan vs Turkija* (Applik. 46221/99)

istadju tal-kawża. U l-Qorti ma qiegħda tara l-ebda ċirkostanza li toħroġ mill-atti tal-kawża li twassalha biex tagħti dak ir-rimedju;

Illi għaldaqstant, qiegħda taqta' u tiddeċiedi billi:

Tiċhad it-talba tar-rikorrent għall-ordni tal-iskarċerazzjoni tiegħu minħabba li ma jeżistux il-kundizzjonijiet li jwasslu għal dan.

Moqrija

**Onor. Joseph R. Micallef LL.D.,
Imħallef**

19 ta' April, 2016

**Carmen Scicluna
Deputat Registratur**

19 ta' April, 2016